

جس کا کوئی پیر نہ ہو، اس کا پیر شیطان ہوتا ہے اس قول کے متعلق تفصیل

دارالافتاء اہلسنت (دعوت اسلامی)

سوال

”جس کا کوئی پیر نہ ہو، اس کا پیر شیطان ہوتا ہے“ یہ حدیث پاک ہے یا اولیائے کرام کا قول ہے؟

جواب

”جس کا کوئی پیر نہ ہو، اس کا پیر شیطان ہوتا ہے“ یہ حدیث پاک نہیں، بلکہ اولیائے کرام کا قول ہے، اور اس سے مراد:

(الف) ایک تو وہ ہے کہ جس کا عقیدہ خراب ہو، خواہ پہلے ہی سے خراب تھا یا پہلے درست تھا، راہ سلوک پر چلا اور اس کی راہ اس پر نہ کھلی لیکن پھر بھی انکار اور عقیدے کا فساد اس میں آگیا۔

(ب) اور دوسرا وہ کہ اگرچہ صحیح عقیدہ رکھتا تھا، لیکن راہ سلوک پر چلا اور وہ راہ اس پر کھلی، لیکن اس کی دشوار گزار گھاٹیوں کو عبور کرنے کے لیے کوئی ایسا پیر نہیں پکڑا، کہ جو اس راہ میں آنے والی مشکلات کا اسے علاج و حل بتائے، اور یہ اس کی ہر ہر بات دل و جان سے تسلیم کر کے ان پر عمل کرے، اور اس کے ہاتھ میں ایسا ہو جائے جیسا مردہ، زندہ کے ہاتھ میں، کہ ان گھاٹیوں میں اگر ایسا پیر پکڑ کر اس کی پورے طور پر اطاعت نہ کی جائے، تو انسان عموماً ہلاکت و بربادی سے دوچار ہو جاتا ہے، اور ایسے کا پیر شیطان ہوگا۔

اس کی مزید تفصیل درج ذیل ہے:

مرشد کی دو اقسام ہیں:

ایک: مرشد عام: یعنی کلام اللہ اور کلام رسول (عز وجل و صلی اللہ تعالیٰ علیہ وآلہ وسلم)، ائمہ شریعت و طریقت کا کلام اور علمائے دین کا کلام، اس ترتیب سے کہ عوام کا ہادی کلام علما، علما کا رہنما کلام ائمہ، ائمہ کا مرشد کلام رسول، رسول کا پیشوا کلام اللہ۔ (جل و علا و صلی اللہ تعالیٰ علیہ وآلہ وسلم)

دوم: مرشد خاص: عالم سنی صحیح العقیدہ، صحیح الاعمال، جامع شرائط پیر و شیخ۔

پھر مرشد خاص کی دو اقسام ہیں:

ایک: شیخ اتصال: کہ سلسلہ متصل ہو، سنی صحیح العقیدہ ہو، عالم ہو، فاسق ملعن نہ ہو۔ (فقط)

دوم: شیخ ایصال: کہ شرائط مذکورہ کے ساتھ ساتھ مفسد نفس کے فسادات، شیطان کی مکاریوں اور خواہشات کے جالوں سے آگاہ ہو، دوسرے کی تربیت جانتا اور اپنے متوسل (مرید) پر پوری شفقت رکھتا ہو، کہ اس کے عیوب پر اسے آگاہ کرے، ان کا علاج بتائے، جو مشکلات اس راہ میں پیش آئیں، ان کا حل فرمائے، نہ محض سالک ہو، نہ نرا مجذوب۔

پھر بیعت کی بھی دو قسمیں ہیں:

ایک: بیعت برکت: کہ صرف تبرک کے لیے بیعت کرنا۔ اس بیعت کے لیے شیخ اتصال کہ چاروں شرائط کا جامع ہو، کافی ہے۔
دوم: بیعت ارادت: کہ اپنے آپ کو پورے طور پر، اپنے شیخ و مرشد کے حوالے کر دے، اسے مطلقاً اپنا حاکم و مالک و مقصوف جانے، اس کے چلانے پر راہ سلوک چلے، کوئی قدم اس کی مرضی کے بغیر نہ رکھے، اس کی کسی بات پر دل میں بھی اعتراض نہ لائے، اپنی ہر مشکل اس پر پیش کرے، الغرض! اس کے ہاتھ میں ایسا ہو جائے جیسے مردہ، زندے کے ہاتھ میں ہوتا ہے۔ یہ بیعت سالکین ہے۔

پس اس تفصیل کے مطابق حکم درج ذیل ہے:

(الف) بد مذہب و گمراہ، جو راہ ہدایت سے ہٹ چکا، وہ ظاہری طور پر اگرچہ کسی انسان کا مرید ہو، یا خود پیر بنا ہوا ہو، لیکن درحقیقت اس کا پیر شیطان ہے، جس کے پیچھے چل کر وہ راہ ہدایت سے دور ہوا۔

(ب) سنی صحیح العقیدہ کہ سلوک کی راہ پر نہیں چلا، اس کا اگر کوئی خاص پیر نہیں، تو وہ راہ ہدایت پر ہی ہے، اور کم از کم مرشد عام، تو رکھتا ہے، لہذا وہ ہر گز بے پیر نہیں، اور اگر یہ تقویٰ اختیار کرے، تو فلاح پر بھی ہے۔

(ج) اور اگر سلوک کی دشوار گزار گھاٹیوں میں قدم رکھا، اور کوئی مرشد خاص نہیں بنایا، تو اب اگر اس پر راہ نہیں کھلی، اور نہ کوئی مرض مثلاً خود پسندی، اور انکار وغیرہ، اس میں پیدا ہوا، تو اب بھی، وہ راہ ہدایت پر ہی ہے، اور اس کا کم از کم مرشد عام تو ہے، اور متقی ہے، تو فلاح پر بھی ہے۔

(د) اور اگر اس میں یہ مرض پیدا ہوئے، تو فلاح پر نہ رہا، اور اگر انکار کرے، اور عقیدہ خراب ہو، تو اب شیطان کا مرید ہو گیا۔

(ه) اور اگر سلوک کی راہ اس پر کھلی، تو جب تک پیر ایصال (جو دوسری قسم کا پیر ہے) کے ہاتھ پر بیعت ارادت (جس میں مرشد کے ہاتھ میں ایسا ہوتا ہے کہ جیسے مردہ، زندہ کے ہاتھ میں) نہ رکھتا ہو، تو غالب ہلاکت ہے، اس بے پیرے کا پیر شیطان ہوگا، اگرچہ بظاہر کسی ناقابل پیر کا مرید ہو، بلکہ اگرچہ محض شیخ اتصال (فقط جامع شرائط پیر) کا مرید ہو، یا خود پیر بنتا ہو۔ (ملخص از فتاویٰ رضویہ، ج 21، ص

496 اور، 505 تا 509، اور 519، 520، رضا فاؤنڈیشن، لاہور)

نوٹ: اس کے متعلق تفصیلی گفتگو امام اہلسنت، امام احمد رضا خان علیہ الرحمۃ کے ایک تفصیلی فتوے میں ہے، جو فتاویٰ رضویہ مخزجہ کی

جلد نمبر 21 کے صفحہ 496 سے شروع ہو کر 520 پر ختم ہوتا ہے۔ اس کا تفصیلی مطالعہ بہت مفید رہے گا۔

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: ابو حفص مولانا محمد عرفان عطاری مدنی

فتویٰ نمبر: WAT-4676

تاریخ اجراء: 06 شعبان المعظم 1447ھ / 26 جنوری 2026ء



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net